

Karozza Bħal Tagħha

John A. Bonello

Kont maħruqa għax ma ċedilix. Ra mara ssuq u baqa' jagħfas. Bilkemm ma riedx jieħu r-raġun. Id-diska tal-Police spiċċat u bdiyet oħra, imma jien ma kontx bqajt nagħti kas. Jitilfuni nies hekk. Niltaqa' magħhom tista' tgħid kuljum. Imbagħad kif qbadt in-niżla taħt l-Imdina rajt karozza bħal tagħha. Ħarist lejn in-numru. Ma kinetx hi. Imma r-rabja ta' minuta qabel telqet kollha bħallikieku kienet duħħan ta' sigarrett f'riefnu.

U sibt ruħi naħseb fiha.

F'kemm kien ilha ma tagħmel kuntatt. Bdejt nipprova nistħajjel fejn kienet qiegħda dak il-ħin. Wisq probabbli bħali, issuq lejn ix-xogħol. Jew forsi kienet għadha bl-istess vizzju u daħlet ix-xogħol kmieni biex tilhaq taqra l-*email* u tagħmel kikkra kafè. Iswed, b'waħda zokkor.

L-aħħar li għamlet kuntatt kien sitt xhur ilu. B'biċċa SMS, erba' kelmiet sfurzati. Jien wegħibt; staqsejtha jekk kienx inqala' xi saram għax donni ħassejt mill-messaġġ tagħha li xi ħaġa ma kinitx f'postha. Imma ma bagħtix lura. Stennejt tlett ijiem u bgħattilha mill-ġdid.

'Kollox sew? Kif int?'

'Busy imma għaddejjin.'

Daqshekk. Mhux bħall-messaġġi ta' dari meta mingħalija li kelli ħabiba tal-qalb u konna ngħaddu s-sigħat nibagħtu messaġġ, imbagħad ieħor sa ma xi hadd minna jaqbd u n-ngħas u jibgħat l-aħħar *'gnite, narak għada sweet.'* U

l-għada filgħodu niltaqgħu ftit qabel it-tmienja x-xogħol, nagħmlu belgħa kafè u noħorġu npejpu l-ewwel sigarrett tal-ġurnata. U xorta nsibu xi ngħidu, għax ngħiduha kif inhi, kemm jien u kemm hi kellna repertorju daqsxejn vast ta' stejjer li għaddejna minnhom.

Imbagħad, ħabta u sabta, fettlilha titlaq mix-xogħol. Anqas biss kont naf li qiegħda tfittex. Jew forsi kienet iddejjet tgħidli. Qalet li sabet aħjar, li kellha offerta li ma setgħetx tirrifjutaha. X'kienet l-offerta baqgħet qatt ma qaltli, u jien qatt ma staqsejt. Konna komdi ma' xulxin biżżejjed biex nifhmu li seta' kien hemm affarijiet li wieħed ma jitkellimx fuqhom. Fraħtilha, u awgurajtilha kull suċċess.

Ftit wara li qaltilna li se titlaq — ġimgħa, jew forsi ftit iżjed — irriżenjaw tnejn oħra. Steve u Marcus, ħbieb tagħna wkoll. Irnexxielhom isibu xogħol flimkien. Idea ta' Marcus milli smajt, li mbagħad kaxkar lil Steve miegħu. Hassejtha ftit din l-aħbar, ngħid id-dritt. Ma kontx *close* magħhom daqskemm kont ma' Michelle, iżda xorta rajtha stramba kif qatt ma semmew xejn li qed ifittxu xogħol ġdid. Wara kollox, konna qisna l-erba' muskettieri, dejjem flimkien fl-okkażjonijiet tax-xogħol, nidħqu u nixxalaw sa ma jisbaħ. Fil-konversazzjonijiet sigrieti ta' bejni u bejn Michelle, konna noqogħdu noħolmu li xi darba noħorġu koppji, hi ma' Steve u jien ma' Marcus. Iżda għalkemm Marcus kien vera joghġobni, qatt ma kont sibt il-kuraġġ li b'xi mod nurih ix-xewqa li noħorġu flimkien. Kont nibza' li tigri xi ħaġa ħażina u mbagħad kien ikolli naffaċċjah kuljum fuq il-post tax-xogħol u deherli li aħjar xejn. U l-istess kienet tirraġuna hi fuq Steve. Konna nippreferu li nkunu ħbieb u nieħdu pjaċir flimkien.

Irriżenjaw it-tlieta li huma. U jien bqajt hemm, għax ma kontx imdejqa fejn kont u x-xogħol li kont nagħmel kien joghġobni u kont drajtu. Huma ħadmu ż-żmien tan-*notice*. Erba' ġimgħat, li għalihom kienu twal imma għalija rajthom għaddejjin jgħaġġlu daqs bieb jinstabat.

Kemm tgħannaqna u bkejna fil-*farewell party* kbir li għamilna għat-tlieta li huma! Kemm żfinna u pejjipna u xrobna u rakkontajna viċendi tad-daħq li għaddejna minnhom tul is-snin li qattajna naħdmu flimkien! Hadd donnu ma ried jitlaq dakinhar. Hadd ma ried jgħid dik l-aħħar 'ċaw' li kollha kemm aħna konna konxji fil-qiegħ nett ta' qalbna li tfigger li minn dak il-waqt 'il quddiem, konna se ninqatgħu. Wegħedna lil xulxin li nibqgħu *close*, li jiġri x'jiġri, infittxu lil xulxin.

Għall-ewwel erba' jew ħames ġimgħat bqajna nibagħtu lil xulxin kuljum, qisu ma kien inbidel xejn. Il-kafè u s-sigarrett ta' filgħodu bqajt neħodhom waħdi fl-istess ħin, waqt li nikteb l-ewwel SMS tal-ġurnata.

'Trid kafè? :) Good day Sweet xxx,' u wara ftit jidhol messagg bit-tweġiba.

'Yes pls, iswed waħda zokkor! G-day pupa!'

Imma mbagħad ftit ftit l-affarijiet inbidlu. Nibgħat SMS, u nirċievi tweġiba l-għada.

'Sry, issa rajtu. Kont busy.'

Mingħandha ma rċiejt qatt: dejjem kont nibgħat jien l-ewwel. Staqsejtha biex niltaqgħu, imqar nieħdu kafè xi mkien.

'Ma nistax bħalissa. Imħabbta wisq,' u t-tweġiba tiegħi, *'No prob, tkun darb'oħra.'*

U bqajt nipprova, ġimgħa wara oħra, xahar wara xahar. Sakemm qabzilti u qtajtli li ma nibgħatx aktar jien. Iddeċidejt li meta tkun tista', tibgħatli hi.

Imma qatt ma bagħtet. Ix-xogħol l-affarijiet inbidlu wkoll. Flok dawkl li telqu ma daħal ħadd ġdid. Waqgħet apatija f'kull livell. Filli nikbru nikbru nikbru, filli daqshekk. Naħdmu b'li għandna. Ma kienx baqa' persuna sura ma' min tgħid kelma, wisq anqas ma' min tiftaħ qalbek. Kważi bdiet tinbet fija x-xewqa li nparpar jien ukoll, nibda folja ġdida f'ħajti, ninsa l-ħbieb li kelli u l-wegħdiet fiergħa li għamilna lil xulxin. Imma ma nafx, jien m'għandix kuraġġ. Moħħi jirraguna li fejn qiegħda naf u fejn immur kolloxx ġdid u nispiċċa fl-istess rutina wara ftit.

Jien u nipparkja quddiem ix-xogħol iddeċidejt li kif nidhol u nagħmel kafè, nibagħtilha SMS biex nara kif inhi, forsi fl-aħħar jirnexxili nikkonvinciha biex niltaqgħu darba. Indunajt x'nostalgija kienet ħakmitni bil-ħsibijiet kollha li ġewni jien u nsuq. Minn xħin kont rajt dik il-karozza tixbah lil tagħha. Kont qiegħda nħoss wisq in-nuqqas ta' Michelle.

Dħalt l-uffiċċju, qbadt il-kikkra, il-pakkett tas-sigarretti u l-*mobile* u tlaqt lejni il-kċina. Sakemm tagħli l-kitla bdejt se nikteb il-messagg imma laħqu daħlu zewġ ġuvintur, Chris u Noel, it-tnejn mid-dipartiment fejn kienu ħadmu Marcus u Steve, u kelli nieqaf biex ma jeħdulix il-miżun.

"Għandi bżonn kafè minn dawkl il-qawwijin," kien qed jgħid Chris, "ma flaħtx inqum dalgħodu." Meta rani fil-kċina Chris sellimli. "Haw' bongu, Anabelle."

Sellimtilhom lura u zammejt posti quddiem il-kitla.

“Mela sa xħin domtu? Jien wasalt id-dar ftit wara s-sagħtejn,” dan kien Noel, u f’ħalqu kien għad kellu riħa qawwija ta’ xorb li mliet il-kamra ċkejknha li konna fiha.

“Eh, naħseb kienu l-ħamsa daqqu,” wiegħbu Chris.

“Il-ħamsa!” stagħģeb l-ieħor. “Kien għad hemm in-nies?”

“Ippakkjat. U tafkif wassalnieħ hux lil Marcus? Kellna noħroģuh mill-karozza fuq l-idejn u ndaħħluħ għand ommu għax kien daħna. Baqa’ jixrob sakemm intilef minn sensih!”

“Xorob tal-aħħar miskin!” qal bid-daħqa Noel, “issa daqshekk, mis-Sibt li ġej imsakkar se jibda jkun!”

Il-kitla faqqgħet, u bdejt inferra’ bil-mod, attenta lejn id-diskors li kien għaddej wara dahri.

“Issa xarba oħra s-Sibt, u ħallih ħa jħabbat eh, Noel?”

“Le s-Sibt ma nixrobx ta jien. Se jkun hemm Claire miegħi, dik tibda teqred qrid kif tarani lileg.”

“Mela int aģħar minn Marcus! Dak tgħid se jkun miżżewweģ, imma *man*, int għadek tibda, f’ģieħ Alla!”

Werzaqt dak il-ħin, u b’leħni ħsadt lilhom u nħsadt jien ukoll. Ma kontx intbaħt li l-kikkra mtliet u bqajt inferra’ sakemm far għal fuq idi. Noel kien pront u kif induna x’ģara, fetaħ il-bieba tal-friza, ħatafli idi u daħħalhieli fis-silģ li akkumula matul is-snin u qatt ma tnaddaf.

“Issaporti naqra Anabelle,” qalli, “għax inkella titlagħlek *blister*.”

Wara ftit la l-uģiģħ ma bqajt inħoss u lanqas idi. Hriģtha minn ġol-friza u għalaqt il-bieba. “U le m’għandekxejn,” qalli Noel wara li taha titwila. “Nagħmillek kafè ieħor?”

“Le, m’hemmx għalfejn,” għidtlu, filwaqt li battalt ftit mill-kikkra għal ġos-sink. “*Grazzi tal-first aid!*” Kont mejta biex nibqa’ nisma’ dwar Marcus, li issa kont fhimt li kien se jiżżewweģ u kienu għamlulu l-*bachelor’s party*. Anqas biss kont naf li kien qed joħroģ ma’ xi ħadd. Kont diģà se nibgħat messaģģ lil Michelle, ngħidilha b’din l-aħħar, imma žgur kienet tistaqsini aktar dettalji u aħjar kieku nkun ippreparata. U f’moħħi kelli għoxrin mistoqsija. Min kienet l-għarusa? X’kien jisimha? Minn fejn hi? Għaliex kien se jiżżewweģ daqshekk malajr? Jaqaw? Fejn kien sejjer jgħix? Imma għall-mistħija ma staqsejt xejn. Dort biex noħroģ mill-kċina, imma Chris waqqafni b’mistuqsija.

“U intom naħseb kellkom il-*hen’s* ta’ Michelle hux? Kif mortu?”